

(१८)

श्रीसीयाराम आए अयोध्या सभाए ।
सफल योग वृत नेम भरत जूं निभाए ।
राम राम कहत भरत श्रीरामजू मिलाए ।
कुशल खेम पूछि पूछि हंसि हंसि गलि लाए ।
गद् गद् दोऊ भाय भए अंग ना समाए ।
सुर पति सुर गीत गावे रम्भा को नचावे ।
ब्रह्मा शिव कौशल्या को देत हैं वाधाए ।
शची आरती उतारे युगल को मिलावे ।
बादाम पिस्तनि को पुलाउ कौशल्या खवावे ।
नारियल इलाची पान सुमित्रा जू लावे ।
भरत मात फूल माल चन्दन चरिचावे ।
अरुन्धती गुरु वशिष्ठ तिलक को लगावे ।
श्रीराम राज भयो सब भगतनि हर्षावे ।
सूरत होके बहार हंसि हंसि गुण गावे ।
जय जय सियाराम कहो वांछित फल पावे ॥

कृपा निधान साहिब मिठा फरिमाईनि था : बोलिणा
सति श्रीवाहगुरु ! अजु श्री अयोध्या में आनन्दु मंगलाचारु
आहे । चोदहनि वरिहनि खां जा विरह अगिनि बरी रही हुई सा
अजु ठण्ढिठी थी आहे । 'जे वण पारे साड़िया से अजु साहु
खणनि ।' गुलिड़ा सभु गुलज़ार थिया । हरण जेके मुरिझाया
पिया हुआ से हाणे उमंग सां नची रहिया आहिनि । जे वण
मुरिझी करे किरी पिया हुआ से हाणे सरिसब्ज़ थी खड़ा थिया
आहिनि । सुकल नंदियूं जल सां भरिपूर थी वहण लगियूं
आहिनि, सेंवर भरिया तलाव ऊजलु जल सां चांदिनी अ जियां
चमिकी रहिया आहिनि । आकाशु निर्मलु थी पियो आहे । जेद्राहुं
तेद्राहुं हर्ष जी हीर वही रही आहे । सभेई हर्ष सां नची टपी
रहिया आहिनि युगल सरकार जे अयोध्या अचण सां चौधारी
आनन्द जी लहरि उथी रही आहे ऐं उन्हनि जी जै जै कार जी
धुनी सभिनी खे मस्तु करे रही आहे । साहिब मिठा बि अयोध्या
जे इन आनन्द दिसण लाइ पंहिजे सतिसंग समाज सां मंगल
गीत गाईदा नचंदा अची रहिया आहिनि ऐं गद् गद् थी चवनि
था त असां जा मिठा बाबा ऐं मिठी अमां सुख सां आया
आहिनि । साहिबनि खे अपार खुशी आहे छो त चोदहनि

वरिहियनि जे बन जे कशालनि ऐं लंका जी लड़ाई अ दिलि खे
झोरे छदियो होनि । हाणे रावणु समूल ऐं सपरिवार नाशु थी
वियो आहे ऐं सनेहियुनि जे दिलि जा घाव मिटी विया आहिनि ।
रावणु केतिरो बि बुद्धिमानु हो ऐं लीला में पारुं करण लाइ
एतिरो कठोरु थियो हो पर सनेहियुनि जे दिलि खे जा दर्द जी
चोट लगी उहा अजां ताजी आहे । उहे न पिया चाहीनि त को
श्री प्रिया प्रीतम पलु बि जुदा थियनि । उन्हनि लाइ हीउ द्रह
महीना वियोग जा जणु द्रह कल्प थी गुज़िरिया आहिनि ।
हींअर वंश सहित दुरात्मा रावण जे नाश जो बुधी ततल
दिलियूं थधियूं थियूं आहिनि । श्रीयुगल धणी टिन्हीं लोकनि में
जय जय जो नगारो वज़ाए आया आहिनि । अजु श्रीअयोध्या
सौभाग्यशाली सुहागिणि आहे ऐं वियोगिणि मां संजोगिणि बणी
आहे । जियं पति जे परिदेस वजण ते पतिव्रता स्त्री पंहिजे
बचनि जे सनेह में सिमिटिजी निमाणी बणी समयु घारींदी आहे
तियं श्रीअयोध्या देवी बि प्रभू अ जे वियोग में भरत ऐं शत्रुघ्न
खे गोद में करे समय जे पूरे थियण जी राह दिसी रही हुई,
अजु आनन्द में बहिकी रही आहे । श्रीअयोध्या प्रभु अ खां
सवाय झंगलु थी पई हुई । गोस्वामी अ उन समय में माताउनि

जो बेचैनी अ जो रहणु झंगल में गायुनि जो दुखी थी छोड़ण
वांगे वर्णनु कयो आहे । हाणे महाराज मिठा कुशल सां मोटिया
आहिन त जणु झंगलु मंगल आनन्द में झूमी रहियो आहे ।

श्री भरत लाल खे अपारु आनन्दु प्राप्त थियो । संदसि सभु वृत नेम
सफलु थिया आहिनि, सभ तरह निबही आई आहे ।

संदसि योगु पचाइणु सारिथकु थियो । कठिन तपस्या करे उहो
समय व्यतीत कयो । 'दींह सम्भारे राजड़ो ऐं राति सम्भारे
राम ।' अयोध्या जे राज खे प्यारे दादा जी धरोहर समुझी पाण
पहिरेदारी करे उन जी सम्भाल कयाई । कदहीं बरिसात पवे त
हियों भरिजी अचेसि त हिननि बरिसातियुनि में युगल धणी
कींअ झंगल में गुजारींदा हून्दा । अलाए काथे कंहि वृक्ष हेठां
कींअ भिजन्दा हून्दा । कठिन नेम पालियाई । सभु कार्य चरण
पादुकाउनि जे आज्ञा अनुसार कंदो रहियो । नितु पादुकाउनि
खे मस्तक ते धारे मिठी अमड़ि वटि वन्दना करण ऐं कुशल
जाणण लाइ ईंदो रहियो । अजु खुशी अथसि जो संदसि नाथ
सां नीहु नातो निबही आयो । समय ते मोटी प्रभू मिठनि संदसि
प्राणनि जी रक्षा कई । विभीषण केद्री विनय कई त प्रभू मूं खे
लंकेश बणायो अथव त कृपा करे कुछु दींह रही असां जी

दिलि ठारियो ऐं राजकार्य खे सुव्यवस्थति करियो । महाराज
मिठनि चयो त सखा ! मुंहिजी रग रग में प्यारे भरत जी तार
लगी पई आहे । जे प्रण खां पलु बि देरि थी त दिलिबर भ्राता
खे न दिसी सघंदुसि, इन करे अहिड़ो जतनु करि जो मां जल्दु
मिलां पंहिज जानिब भाउ सां । महाराजनि खे जागंदे सुमहंदे
सुपन में सदा भरत लालु यादि आहे । तदहीं त साहिब मिठा
उमंग सां चवनि था त लाल भरत ! तुंहिजा कठिन नेम वृत
सभु सफलु थिया । प्रभु मिठा बि इयें था समुझनि त असां
रावण ते जीत पाती, जग में जसु लधो, सभु भरत लाल जे
तपस्या जे सदिके । सारो समयु असां जे सुखनि जूं सुमरिणियूं
पिए सोरियाई, उन जो इहो सुखदाई फलु मिलियो : 'सेवक की
ओड़क निबही प्रीति ।'

साहिब मिठा फरिमाईनि था भरत लाल खे श्रीराम सां
कांहि मिलायो । मिलायो श्रीराम नाम । जै श्रीराम जी मधुर धुनि
जी रट लाईदो रहियो । नाम खे पुकारींदे पुकारींदे नामी अची
मिलियो । चोदहं वरिहिय नाम जी तन्मयता में चोदहं घड़ियुनि
वांगे लंघी विया । नाम जे अमृत आनन्द में पतो ई न पियो ।

विरह अवस्था में नामु ई त गदु रही विरिहणी अ खे सम्भाले
थो । नामु ई संजीवनी बूटी आहे न त विछोड़े में जी न सघिजे ।
नामु ध्यान जे दरिवाजे ते पहिरेदारु बणिजी वेठो रहे थो त
पोई सनेहियुनि जा प्राण कादे वेंदा । प्रेमियुनि जे प्राणनि जी
रक्षा पाण प्रीतमु थो करे छे त उहे प्राण प्रीतम जी धरोहर
आहिनि प्रेमियुनि वटि । जदहीं श्रीराम चन्द्र साई भरत लाल
सां मिलिया तदहीं महाराजनि गद् गद् थी भरत लाल खे छाती
अ सां लातो ऐं संदसि मुखिड़े दे निहारे पुछियो त लाल तूं
प्रसन्न आहीं ? महाराजनि जे हृदय सां लगाइण करे भरत लाल
जे पीले मुखारिविन्द ते लाली ऐं मुस्कान छाइजी वेई । प्रभु अ
जो आलिंगनु पाए जणु अमृतपानु करे स्वस्थ थी वियो । बई
भाउर मिली आनन्द विभोरु थी विया । महाराज मिठनि खे बि
जे का बन जे कष्टनि करे दुबिराइप आई हुई उहा संत भायड़े
सां मिलण में दूरि थी वेई ।

महाराज मिठा हर हर कुशालु पुछनि त भरतु लालु आनन्द
में गद् गद् थी वजे । घणी कोशिश करण ते बि हिचिकियुनि
करे कुछु गाल्हाए न थो सघे । निमाणनि नेणनि मां आसूं वहाए

पूज्य भ्राता जा शुकिराना थो मजे । शंकरु भगुवानु थो चवे त
हे उमा ! उन सुख खे उहे न था ज़ाणनि जिनि जो मनु वाणी
जुदा आहिनि । उहे ई इन आनन्द खे माणीनि था जेके मन
बुद्धि वाणी अ सां हिकु थी विया आहिनि । महाराजनि जे हर
हर अनुरोधु करण ते त कुछु त ग़ाल्हाइ तदहीं भरत लाल
दिलि झले चयो त मुंहिजा कौशल नाथ दादा ! तवहां जे दर्शन
सां सभु कुशालु थियो, चोदहं वर्ष मां बेजानि होसि, हीअ
अयोध्या कबर वांगे विसायल हुई, सभु अयोध्या वासी भूत प्रेत
थी जी रहिया हुआ । पर अजु आनन्द जी बहार आई आहे जो
पंहिजे अकिंचन दास खे समय ते अची दर्शनु देई निहालु कयो
अथव । मां त सोचींदो रहंदो होसि तः “आवे न आवे प्यारो इहां
कोई हालु तो मेरो जाय सुनावे ।” प्रभु मां गजेन्द्र वांगे विरह जे
समुद्र में बुढ़ी रहियो होसि दुखनि रूप ग्राहु मूं खे गिही रहियो
हो । उन समय में हनुमंत देव अची जहाजु बणी मूं खे उबारियो,
तवहां हथिड़ो वठी पंहिजे चरणनि सां मिलाए बचायो । महाराजनि
कृपा सां निहारे भरत लाल खे सुखी कयो । (गहिरे सनेहियुनि
खे दुखु तेतरि आहे जेतरि प्रीतमु अखियुनि खां परे आहे ।
दिसण सां दुखु काफूरु थी उदामीं वेंदो अथनि । पर विरह जे

अगिनि जे प्रेम वारी दिलि पची रासि थींदी आहे ।)

साहिब मिठा फरिमाईनि था त भरत लाल जो महाराजनि
सां मिलणु दिसी लक्ष्मणु लालु दाढो प्रसन्नु थियो । दिलि में
पियो चवे त भरतु लालु लिकलु माणिकु आहे, अजाइबु अदा
आहे पर मूं सुजाणण में देरि कई । शत्रुहन लालु बि पंहिजे
स्वामी समान भ्राता खे सुखी दिसी ठरी पियो उनजी सेवा बि
अजु सफलु थी आहे । बई भाउर अंगनि में न पिया समाइजनि
हर हर पाण में पिया चम्बुड़नि जणु हिकु था थियणु चाहीनि,
बिन्हीं जी पंहिजे भ्राताउनि में अनन्त श्रद्धा ऐं सनेहु आहे जो
अजु फलीभूति थियो आहे ।

आकाश में उन महल देवराजु इन्दु शचीदेवी अ सां गदु
विमान में वेही कल्पवृक्ष जे गुलनि जी वर्षा करे जै जै कारु करे
ऐं सभिनी अप्सराउनि खे नचण ऐं गाइण सां खुशी मनाइण
लाइ पिया आज्ञा करे । अजु नचण गाइण जो दींहु आहे खूबु
नचो ऐं गायो । बिनि युगनि खां पोइ असां देवताऊं निर्भउ
थिया आहियूं ऐं पतिनियुनि सां गदु विमाननि में वेही सैर करे
रहिया आहियूं । प्रभू अ जी कृपा सां अजु असां जी वियल वरी

आहे । श्रीशंकरु महादेवु श्रीब्रह्मा समूह देवताउनि सां गदिजी
अमड़ि मिठी अ खे वाधायूं पिया दियनि । ‘युगल धणियुनि जे
अडण में आनन्द सां मोटण जूं लख लख वाधायूं अथव ।’
सभेई गीत गाए जै जैकारु करे रहिया आहिनि ।

श्रीसावित्री देवी श्रीपारवती देवी हर हर अमड़ि कौशल्या
देवी अ खे चरणनि में वन्दना करे, ओ अमां, असांजी साकेत
स्वामिनि जी कृपामयी ससुड़ी तवहां जी सदाई जै हुजे, चवनि
थियूं ।

असां जी स्वामिनि मिठिड़ी बि रोजु प्रभाति जो हिन देवी
अमां जे चरणनि में वन्दना करे आशीश वठी सुखी था थियनि ।
हूंअ त मिठी स्वामिनि जगत ईश्वरी आहिनि पर हीउ नातो बि
दाढो सुखदाई आहे जो जग जो साहिब कींअ नंढिड़ा बालक
थी वदनि जे अदब शील में था हलनि । कींअ अमड़ि जे कार्य
सां नूपरनि जी रुणि झुणि कंदा अडण में घुमनि था । देवताउनि
खे ईश्वरता सां गदु मधुरता जो आनंदु था दियनि । शची देवी
अ महाराज इन्द्र खे चयो त मूं सुखा कई हुई त प्रभू मिठा
रावण ते जीत पाईदा त मां युगल खे रतन सिंहासन ते
बृजमानु करे आरती उतारींदसि, शचीदेवी ऐं देवराज जे आग्रह

ते युगल धणी अमड़ि जे गोद में बृजित थिया ऐं सुरराज
दम्पति आरती उतारे जै जै मनाइण लगा । उन महल श्रीसुमित्रा
महाराणी बादाम पिस्तनि जो पुलाउ मिश्री किशिमिश विझी
ठाहे आई ऐं देवताउनि खे खाराए पंहिजे बनवासी बचिड़नि
खे जिनि चोढ़हं वर्ष रुगो कंद मूल फल खाधा हुआ, खाराए
प्रसन्नु थिया । भोजन खाइण खां पोइ सुन्दर पान बीड़ा सोन
चांदीअ जे वरिक्कि मोती इलाची, नारेल जे गिरी अ वारा
ठाहे रतन जटित रिकाबी में रखी अची युगल अगियां रखिया ।
युगल सरकार पंहिजे हथिड़नि सां सभिनी खे देई पोइ पाण
खाइण लगा । सखियूं इन कृपालु स्वभाव ते गद् गद् थी युगल
सरकार खे आशीशूं थियूं दियनि । उन वक्त भरत लाल जी
माता श्री कैकई अ बि सुन्दर सुगन्धी वारनि फूलनि जूं माल्हाऊं
आणे श्री युगल सरकार खे सनेह सां पहिरायूं । वरी चन्दन गही
श्रीयुगल सरकार जो मस्तकु चिटियाई ।

वरी श्री गुरयाणी ऐं गुरुदेवु बि अची विया । अजु श्रीगुरुदेव जो
अजाइबु दर्शनु आ । रेशिमी पीताम्बरु पहिरियलु अथसि, गले में
मोतियुनि जी झालरि वारो दुपटो अथसि, चरिणनि में हीरनि जवाहरनि जूं
चाखिड़ियूं पियल अथनि । अजु साकेत नाथ युगल, अखिल ब्रह्माण्ड

नायक खे चक्रवर्ती महाराज जे सिंहासन ते विहारे राजतिलक करण जो
सौभाग्यु मिलियो अथसि जंहि लाइ अनन्त वर्षनि ताई रघुकुल जी
प्रोहिताई कबूल कई हुआई । आनन्द में झूमंदो, वेद मंत्र उचारींदो अरुंधती
देवी अ सां पलउ पली बंधी, नव दूल्ह वांगे हेदाहुं होदाहुं
घुमंदो, अन्दर में नचंदो, कुदंदो अची रहियो आहे । बिन्हीं घोट
कुंआरि गदिजी अची युगल सरकार खे राज तिलकु दिनों ऐं
भूरि भूरि आशीश दिनी, चौधारी जै जै जी धुनि गूंजण लगी ।

सारे ब्रह्माण्ड में जेके भक्त हुआ उन्हनि जे हृदय में हर्ष
उल्लास उमंग आनंद जी सरिता वही रही आहे । साहिब मिठा
युगल जो इहो आनन्द भरियो दर्शनु करे प्रेम मगनु थी रहिया
आहिनि । सभेई युगल जा मंगल मनाए 'श्रीसियावर रामचन्द्र
जी जै' 'अवधवर महाराज जी जै' उचारण लगा ।

मिठिड़े बाबल साईं अमां जी सदाई जै ॥